




Il-Passat u l-Prezent

Minn Joseph Zerafa (Peppi tas-Sejku)



Xtaqt naqsam magħkom ffit memorji li għandi tas-snin sittin u sebghin qabel ma emigrajt lejn l-Awstralja.

Jiena twelidt f'Għajnsielem fl-1950, ta' 9 snin kont abbati u meta kelli 12-il sena mort ghamilt sentejn Malta mas-Socjetà Missjunarja ta' San Pawl. Fl-1964 dhalt għal ffit fis-seminarju ta' Ghawdex. Ta' sittax-il sena bdejt nahdem gol-istamperija ta' San Ġuzepp fejn domt hemm sal-1973. Fi żmien bejn l-1965 u l-1973 għalija kienu l-aħjar snin ta' hajti bhala ġuvni. Nista' ngħid ukoll li kienu l-aħjar snin għal daww kollha li kienu parti mir-raħal sew jekk kienu bandisti, sew jekk kienu jilaghbu l-futbol, sew jekk kienu mdahhlin f'għaqdjet oħra. L-Azzjoni Kattolika jew aħjar kif konna nsibuh 'iċ-ċirklu' kien il-pedament li minnu Għajnsielem fl-opinjoni tiegħi kien l-aqwa raħal li kellu Ghawdex għal daww li huma suċċessi. Il-provi ta' dan huma ċari. Reggħet ġiet renovata l-banda, il-futbol club beda jkiseb suċċessi kull sena, iċ-ċirklu kien għaddej minn żmien fejn kellna attivitajiet kemm fix-xitwa u kemm fis-sajf. Kulhadd kien jiehu parti. Jiena bdejt niehu parti l-ewwel fiċ-ċirklu fejn kont segretarju taht it-tmexxija ta' Dun Karm Cassar. L-attivitajiet li konna norganizzaw kienu veru jqajmu interess kbir kemm għat-tfal u kemm għall-ġenituri. Ma ninsa qatt il-ġimgha li għamilna Kemmuna. Kont hadt grupp ta' tfal 'camping'. Inzertat ġimgha rih li kważi konna frizajna allavolja kien Lulju. Kellna lil Mawru Attard billi kellu l-hanut, iġibilna affarijiet tal-ikel mad-dgħajsa ta' Kemmuna. Anke meta organizzajna l-Penny Stunt. Din l-attività kelli ngħib permess minghand l-Università ta' Malta għax huma kellhom l-'Copy Right' ta' dan l-isem. Din l-attività kienet biex niġbru ffit flus għaċ-Ċirklu. Allura li għamilt hu żbajna GĦAJNSIELEM b'ittri kbar kważi żewġ piedi biex jimlew bis-soldi. Kont stedint kull għaqda ġewwa Ghawdex saħansitra anke l-isqof Nikol Cauchi, il-kummissarju għal Ghawdex fejn ġew u għabulna borża soldi. Il-każini tal-baned kienu hadu parti wkoll. Dan għamilnih f'wieħed mill-Ħdud. Konna ġbarna fuq 200 lira. Dak inhar konna nixtru kważi kwart Għajnsielem b'daww il-flus. Kellna league tas-sajf li kien suċċess kbir. L-ismijiet li tajna lil kull team kienu veru oriġinali bħal 'THE FUNNY BUNS'. Fejn kien jidhol Għajnsielem FC, dejjem tajna l-għajnuna speċjalment l-istampar tal-magazine li kienu joħorġu. Kont ingħibhom reklami biex noħorġuh b'xejn. Kont nistampah b'xejn għax kien f'idejja għand l-istamperija ta' San Ġuzepp.

Wara mbagħad ġiet renovata l-banda u ninsa min ġie fuqi u qalli biex nitgħallem il-mużika. Mort l-istitut il-qadim biex niltaqa' mas-surmast u qalli ser ngħallmek iddoqq il-baxx jew aħjar is-C B Moll.

Jiena ma kontx naf assolutament xejn fuq banda jew mużika aħseb u ara b'dan l-istrument hekk kbir. Miegħi kelli lil Karmenu ta' Mabbli (it-tatti) idoqq il-Mi B Moll. Xhin ġejna biex

indoqqu l-ewwel nota jien ma stajtx inżomm bid-dahk għax il-hoss li hareġ mill-istrument kien veru 'funny'. Imbagħad Karmenu beda jidhak għax kont qed nidhak jien u miskin is-surmast beda jirrabja miegħi għax kien sar il-hin u ma konna għamilna l-ebda progress. Wara li għaddew kważi 10 xhur kollha kemm aħna bdejna nuru li għandna banda li ser tagħmel unur kbir lil Għajnsielem. Ma ninsa qatt l-ewwel marċ li għamilna minn hdejn il-knisja il-qadima sal-istitut il-ġdid. Folol ta' nies li ġew minn Ghawdex kollu biex jaraw u jisimghu din il-banda. Bla dubju ta' xejn is-suċċess tar-renovazzjoni huwa qabel kollox it-talent li kellu għall-mużika s-surmast Joseph Farrugia. Aħna l-bandisti tal-ewwel irrispondejna għas-sejha li għamlulna biex insiru bandisti u bandisti tajba konna kollha kemm aħna. Ma nistax ma nsemmix l-istedini li kellna mhux biss ma' Ghawdex kollu iżda anki f'irhula ta' Malta sew jekk kienu festi tar-raħal jew purċissjonijiet tal-Ġimgha l-Kbira, jew festivals. Barra li kont bandist kont ukoll segretarju tal-banda fejn waqqaft il-ġurnal li semmejtu Għajnsielem. Fil-bidu tas-sena 1973 għamilt deċiżjoni li nħalli lil ommi u lil missieri u lil huti u nemigra lejn l-Awstralja. Kienet deċiżjoni diffiċli għaliex kont marbut hafna mar-raħal tagħna. Għalhekk ġiet il-ġurnata tas-17 ta' Settembru 1973 fejn għall-aħhar darba r-rabta li kelli mar-raħal inhallet u ma ninsa qatt dik il-ġurnata minn xhin qomt sakemm kont tiela' t-taraġ biex nirkeb l-ajruplan QANTAS f'xi l-10.00 ta' bil-lejl u hekk hajti tbiddlet għal kollox. Illum 40 sena ġo dan il-pajjiż hekk kbir, nista' ngħid mingħajr dubju ta' xejn li deċiżjoni li għamilt 40 sena ilu, kienet deċiżjoni tajba. Is-sena l-oħra meta ġejt għal btala ta' 9 ġimghat hadt pjaċir li ergajt iltqajt ma' bandisti li konna ndoqqu flimkien. Il-każin tal-banda rajtu tbiddel hafna u ssebbaħ bil-billiards u l-arkivju li sar. Dan huwa xhieda ta' kemm huma habrieka l-kumitat u l-bandisti. Anke l-osservazzjoni li għamilt hija li n-numru ta' bandisti tal-baned kollha naqsu hafna, biss il-banda tagħna tinsab fi stat aħjar f'dak li hu numru ta' bandisti (4 baxxi). Fl-aħhar nixtieq niringrazzja lill-kumitat talli wrew gratitudi lejja għax-xogħol li għamilt meta kont segretarju tal-banda billi pprezentawli rigal flixkun nbid bl-emblema tal-banda fuqu.

Dan jiena napprezzah hafna u jibqa' hemm tul hajti kollha bhala tifkira.